



Kunngerðablaðið A

2025

Givið út 19. mai 2025

Nr. 99

19. mai 2025

Kunngerð um

tíðaravmarkaða serskipan fyri veiðu eftir botnfiski á Føroyabanka í 2025

Við heimild í § 22, stk. 2, § 30, stk. 4, § 34, stk. 1, nr. 1 og 3, stk. 2, nr. 2, 4, 5 og 10, § 38, stk. 3, § 42 og § 64, stk. 2 í løgtingslóg nr. 152 frá 23. desember 2019 um sjófeingi (Sjófeingislógin), sum broytt við løgtingslóg nr. 106 frá 29. juni 2020, løgtingslóg nr. 185 frá 18. desember 2020, løgtingslóg nr. 170 frá 21. desember 2021 og løgtingslóg nr. 155 frá 20. desember 2023, verður ásett:

Virkisøki

§ 1. Kunngerðin ásetir tíðaravmarkaða serskipan fyri fiskiskap eftir botnfiski við línu, tráðu, snøri ella snellu á Føroyabanka í 2025 fyri fiskifør undir føroyskum flaggi, mest loyvda fiskidagatal og aðrar treytir í fiskiskapinum.

Allýsing

§ 2. Í hesi kunngerð er Føroyabanki leiðirnar innan fyri beinar linjur drignar gjøgnum hesi støð í hesi raðfylgju:

- 1) 60°57'20"N - 07°57'00"V
- 2) 61°03'00"N - 07°57'00"V
- 3) 61°15'30"N - 08°16'00"V
- 4) 61°13'20"N - 08°42'12"V
- 5) 61°00'00"N - 09°11'00"V
- 6) 60°48'40"N - 09°25'00"V
- 7) 60°26'00"N - 09°08'25"V
- 8) 60°36'30"N - 08°45'00"V
- 9) 60°45'40"N - 08°37'00"V
- 10) 60°57'20"N - 07°57'00"V

Fiskidagatal

§ 3. Eigarar av fiskiførum, sum í 2025 hava rætt til fiskiloyvi í bólki 3, sambært § 18, stk. 1, nr. 2 í løgtingslógini, kunnu royna við línu á Føroyabanka í samanlagt 40 fiskidagar frá 15. august 2025 til 31. desember 2025, báðir dagar íroknaðir. Fiskidagatalið verður býtt javnt millum talið av veiðiloyvum í bólkinum.

§ 4. Eigarar av fiskiførum, sum í 2025 hava rætt til fiskiloyvi í bólki 4, sambært § 18, stk. 1, nr. 3 í løgtingslógini, kunnu royna við línu ella snellu á Føroyabanka í samanlagt 135 fiskidagar í 2025. Fiskidagatalið verður býtt javnt millum talið av veiðiloyvum í bólkinum.

§ 5. Eigarar av fiskiførum, sum í 2025 hava rætt til fiskiloyvi í bólki 5, sambært § 18, stk. 1, nr. 5 í løgtingslógini, kunnu royna við línu, snellu, snøri ella tráðu í samanlagt 90 fiskidagar á Føroyabanka í 2025.

Stk. 2. Treyt fyri at fáa fiskiloyvi sambært stk. 1 er, at avreitt er fyri 500.000 kr. ella meira í minsta lagi eitt av árunum 2022-2024. Avreiðingar av hummara, sild og brislingi verða ikki taldar við.

Stk. 3. Umsókn um fiskiloyvi skal vera Vørn í hendi í seinasta lagi 22. mai 2025 kl. 12.00.

Stk. 4. Fiskiskapurin verður skipaður sum felags fiskidagar við hámarki. Hámarkið fyri hvørt fiskiloyvi verður sett við at býta dagatalið í stk. 1 við talið av bátum, sum ganga undir treytirnar í stk. 2 og hava søkt um fiskiloyvi sambært stk. 3.

Stk. 5. Eru líkindi fyri, at fiskidagarnir sambært stk. 1 ikki verða brúktir, kann landsstýrisfólkið við almennari fráboðan hækka ella taka burtur ásetta hámarkið í stk. 4.

Uppgerð av fiskidøgum

§ 6. Fiskidagar verða gjørdir upp sambært § 2, nr. 10 í løgtingslógini.

Avhending av fiskidøgum

§ 7. Fiskidagar, tillutaðir fiskifari sambært § 3, kunnu fyri fiskiárið 2025 avhendast øðrum fiskifari við fiskiloyvi sambært § 3 í lutfallinum 1:1.

Stk. 2. Fiskidagar, tillutaðir fiskifari sambært § 4, kunnu fyri fiskiárið 2025 avhendast øðrum fiskifari við fiskiloyvi sambært § 4 í lutfallinum 1:1.

Stk. 3. Vørn skal hava fráboðan um avhendingar av fiskidøgum. Fráboðanin skal gerast skrivliga og skal váttast av báðum pørtum. Áðrenn avhendir

fiskidagar kunnu nýtast, skal Vörn við skrivligari fráboðan til báðar partar hava staðfest, at avhendingin kann fremjast, og hvussu nógv fiskidagar móttakarin hevur ræðið á aftan á avhendingina.

Fiskiloyvi

§ 8. Fiskiskapur sambært hesi kunngerð kann bert fara fram við fiskiførum, sum hava veiðiloyvi ella hava fiskiloyvi í bólki 5, sambært § 18, stk. 1, nr. 5 í løgtingslógini, og sum eftir umsókn hava fingið fiskiloyvi frá Vörn.

Stk. 2. Sambært løgtingslóg um trygd á sjónum krevst, at fiskifør, sum fara á Føroyabanka, hava galdandi siglingarloyvi, sum eisini fevnir um Føroyabanka.

Treyt um uppboðssølu

§ 9. Hóast kunngerð um uppboðssølu av botnfiski, veiddur í føroyskum ella íslenskum sjógvi, skal øll veiða sambært hesi kunngerð seljast um góðkenda uppboðssølu í Føroyum.

Aðrar ásetingar

§ 10. Fiskifar, ið fiskar á Føroyabanka sambært hesi kunngerð, kann ikki fara til fiskiskap aðra staðni, fyrr enn veiðan á Føroyabanka er landað.

§ 11. Loyvt er ikki at virka veiðu umborð. Virking umborð er eftir hesi kunngerð, tá fiskurin er meiri viðgjørdur enn sløgður, avhøvdaður, skráskorin ella stertur skorin av, sama hvussu hann er goymdur.

§ 12. Vörn ger av, um eygleiðari skal vera umborð á fiskiførum, ið fiska sambært hesi kunngerð. Fiskifarið ber allar útreiðslur av at hava eygleiðara umborð. Eygleiðarar hava loyvi at nýta samskiftis-útgerðina umborð til tess at hava samband við Vörn og við aðrar myndugleikar.

§ 13. Fiskifør kunnu verða áløgð at taka sýni av veiðuni.

Stk. 2. Fiskifør, ið fiska sambært hesi kunngerð, kunnu verða áløgð at gera kanningar av veiðuni, harundir av stødd, vekt og dygd.

Fráboðanir

§ 14. Fiskifar, ið fiskar sambært hesi kunngerð, skal boða Vörn frá umvegis fráboðanarskipanina á heimasíðuni www.vorn.fo, ella umvegis talgilda veiðidagbók, tá farið verður úr havn, og tá komið er aftur í havn.

§ 15. Bátar við fiskiloyvi sambært § 5 skulu hava fylgisveinaútgerð umborð, sum er góðkend av Vörn, og sum til einhvørja tíð kann upplýsa um knattstøðuna hjá bátinum. Farið verður fram eftir somu mannagongd og treytum, sum ásett í kunngerð um eftirlit við fiskiførum um fylgisvein.

Revsing

§ 16. Brot á §§ 10, 11, 14 og 15 verða revsað við sekt, er ikki harðari revsing ásett eftir aðrari lóg. Á sama hátt verður tann revsaður, ið ikki fylgir boðum sambært § 13 ella forðar Vörn í at útinna sínar uppgávur sambært § 12.

Stk. 2. Feløg og aðrir lögfrøðiligir persónar koma undir revsiábyrgd eftir reglunum í kapitli 5 í revsilógini.

Stk. 3. Sambært § 70 í løgtingslógini kann Vörn beinanvegin taka aftur rættin til at reka vinnuligan fiskiskap, um brot er framt sambært stk. 1. Rætturin at reka vinnuligan fiskiskap kann takast aftur upp til 4 vikur hvørja ferð.

Gildistið

§ 17. Henda kunngerð kemur í gildi dagin eftir, at hon er kunngjørd og fer úr gildi 1. januar 2026.

Fiskivinnu- og samferðslumálaráðið, 19. mai 2025

Jóhan Christiansen (sign.)
landsstýrismaður

/ Elin Mortensen (sign.)